



መስከረም 1 2015

ባሕቲ መስከረም - ልደት ክቡር ምዕራፍ ኣብ ሃገራዊ ታሪኽ

ሎሚ መበል 54 ዝከረ ዓመት ምጅማር ብረታዊ ተጋድሎ ህዝቢ ኤርትራ እዩ። ሓደ መስከረም 1961፡ ህዝቢ ኤርትራ ኣብ 40ታትን 50ታትን ንመሰል ርእሰ ውሳኔኡ ዘካየዱ ሕጋዊ፡ ሰላማዊን ፖለቲካዊን ቃልሲ ሰማዒ እዝኒ ምስ ሰኣነ፡ መሰል ርእሰ ውሳኔኡ ብገዛእ ቅልጽሙ ከረጋግጽ፡ ንነዊሕን መሪርን ተጋድሎ ዝነቐለላ ዕለት ብምዃና፡ ልደት ናይ ሓደ ረዚንን ክቡርን ምዕራፍ ኣብ ሃገራዊ ታሪኽና እዩ።

ህዝቢ ኤርትራ ኣብ ባሕቲ መስከረም፡ ሰውራ ብምውላዕ፡ ሕድገት ዘየፍቅድ ምርጫኡ ንናጽነት እኳ እንተገልጸሉ፡ እቲ ቃልሲ ካብ ፈለግ ምዕቡል ኮይኑ ኣይተወልደን። ምስ ግዜ ግን፡ ብፍላይ ድማ ምስ ምውላድ መሪሕ ውድብ ህ.ግ.፡ እቲ ቃልሲ ቅኑዕ መዳዘን ብምሓዝ፡ ንመላእ ህዝቢ ዘስመረን ሓድነቱ ዘትረረን ሰፊሕ ናይ ቃልሲ ባይታ ብምፍጣር፡ ሓደ ካብ ዓባይቲ ሓርነታዊ ምንቅስቃሳት ዓለምና ክኸውን በቛዑ። ኣብዚ ነዊሕን መሪርን መስርሕ ቃልሲ፡ ህዝቢ ኤርትራ ስነሓሳብ ማሕበራዊ ፍትሒ ዝሰረቶም፡ ሓብን ህዝቢን ሃገርን ዝኾኑ ወርቃዊ መትከላትን ክብርታትን ክኹሰኩሰ ክኢሉ እዩ።

ኣብ መንጎ ኩሉ ክፋላት ሕብረተሰብ ኤርትራ ብዘይ ኣፈላላይ ሃይማኖት፡ ጾታ፡ ቀቢላ፡ ቋንቋ፡ ባህሊን ማሕበራዊ ቦታን ልዑል ስነትን ጥምረትን ብምንዳቕ፤ ኩሎም ዜጋታት ከም ዕላማ ዝወሰድዎ፡ ዝኣምኑሉ፡ ዝምርሕሉ፡ ዝከላኸልሉን ዝሰውኡሉን መትከላት ብምምዕባል፤ ብመንነቱ ዝሕበን፡ ኣብ ዝሕሰባዎ ዓቕሙ ልዑል ምትእምማን ዘለዎ፡ ብርቱዕ ህዝባዊ ስነኣእምሮ ክፈጥር በቛዑ እዩ። ነቲ ዓለም ኣይከኣልን ዝበለቶ ቃልሲ ኣንጻር ርእሰ ሓያላን ከምዝከኣል ዝገበረ፡ ትሕት መሬት ክቐበር ዝተፈርደ ህዝባዊ መሰል ካብ መዓመቶ ኣውጺኡ፡ ኣብ በሪኽ ዙፋን ዘንበረ ረቂቕ ሓይሊ ከኣ፡ እዚ ሃገራዊ ክብርታት'ዚ እዩ። ህዝቢ ኤርትራ፡ ነዚ ክብርታት'ዚ ባህሉ ገይሩ፡ ብዘይ ነግፈረግ ብጽንዓትን ሓድነትን ሳላ ዝተቐለሰ፡ ኩሉ ካብኡ ዝሕተት ክቡር ዋጋ ሳላ ዝኸፈለ ድማ፡ መሰል ርእሰ ውሳኔኡ ካብ መንጋጋ ሓያላት መንዚዑ፡ ብኣንጻባራቕ ታሪኽ ኣኸለል ሓርነት ደፊኡ።

እዚ ኣብ ነዊሕ ሓርነታዊ ቃልሲ ዝተኹሰኩሰ ክብርታት፡ ንህዝቢ ኤርትራ ንናጽነት ኣብቂዕዎ ጥራይ ዘይኮነ፡ ድሕሪ ናጽነት እውን ናብ ተረካቢ ሕድሪ ወለዶ ብምስጋር፡ ንህንጻት ስልጡን ሃገር ድልዱል መሰረት የንጽፍ ኣሎ። ረዚን መስዋእቲ ከፊላ፡ ሓርነታ ዝተጻፈጸፊት ኤርትራ፡ ብናጻ ፖለቲካዊ መስመርን ሕርያን፡ ብሰብኣዊን ሃገራዊን ክብረት፡ ብመንፈስ ርእሰ ምርኮሳን ልዑል ልምዓታዊ ትግሃትን እትምርሽ ዘላ ሃገር ክትከውን ዘብቅዓ፤ እቲ ኣብ ጽንኩር ገድላዊ ህይወት እተመልመለ፡ ኣብ ኩሉ መዳያት ሓርነት ውሳኔ ዘፍቅር ኩነተ-ኣእምሮ ህዝባን መሪሕነታን እዩ። ሳላ'ዚ ገድለኛ ኩነተ-ኣእምሮ'ዚ፡ ኤርትራ፡ ምእንቲ ጥዑም ግን ግዝያዊ ፍታሕ ኢላ፡ ፖለቲካዊ ናጽነታ ዘግድዕ ኣቋራጭ መገዲ ኣይሓረየትን። ሓቅን ፍትሕን ዝጠልቦ ክቡር ዋጋን ምጽማምን ክትከፍል ወትሩ ቅርብቲ ብምዃና፡ ማዕበላት ሽርሒን ተጻብኡን፡ ውዲትን ብድሆን ከንዲ ዝተኹመረ ይኹመር፡ ካብቲ ጸኒዓ ዝሓዘቶ ናጻ መስመር ኣየንደልሃጸትን። ህዝቢን መንግስቲን ኤርትራ፡ ልክዕ ከም ናጽነት፡ ቁጠባዊ ሓርነት እውን ብዕዮን ጻዕርን እምበር፡ ብልግሲ ዝርከብ ማና ከምዘይኮነ ብምእማን፡ ንፖለቲካዊ ይኹን ቁጠባዊ ጽግዕተኛነት “ኣይፋል!” ብምባል፡ ነቲ ሓቀኛ መገዲ ክብረትን ብልጽግናን እዮም መሪጸም። ጉዕዞ ናጻ መስመር ድማ፡ ኤርትራ፡ ንመዋጽኦ ናብ ካልእ ከየቋመተት፡ ዓቕምን ክእለትን ዜጋታታ ብምሉኡ ንህንጻት ሃገር ኣኸቲታ፡ ኣብ ሓጺር ናይ ናጽነት ዕድመኣ፡ ንሰሉጥ ቁጠባዊ ዕብየት ድልዱል መሰረት ከተንጽፍ ኣብቂዑዎ ኣሎ።

ብኣጋጣሚ ዝኸሪ ናይዛ ክብርቲ ዕለት ባሕቲ መስከረም እምበኣር፡ እቲ ኣብ ነዊሕን መሪርን ሓርነታዊ ቃልሲ ዝሃነጸናዮ፡ ምስጢር ሓይልና፡ ብቕዓትና፡ ዜሕብን ሃገራዊ ታሪኽናን ቅያታትናን ዝኾነ ባህልን ክብርታትን ብቐጻልነት ንምዕቃቡ፡ ንምምዕባሉን ምድልዳሉን ቃልና ከነሓድስ ይግባእ። ዓወት ነቲ ዘይከኣል ዝተባህለ ዝኸኣለ፡ ኩሉ ዝከኣሎ ጅግና ህዝቢ ኤርትራ ዘልኣላማዊ ዝኸሪ ንሰማእታትና!

ዓወት ንሓፋሽ!

ህዝባዊ ግንባር ንደሞክራሲን ፍትሒን

1 መስከረም 2015

